

# ሰንበት ዘዮሓንስ

**መዝሙር:** ዮሐንስ አኅድዐ (ዮውሃንስ መስከረ)...

**ንባብት:** 1ቆሮ 11:11-ፍ፣ ያዕ 2:1-14፣ ግ.ሐ. 18: 24-ፍ፣ ዮሐ 1:15-38።

**ምስባክ:** ሳህል ወርትዕ ተራከባ፣ ጽድቅ ወሰላም ተሰዓማ፣ ርትዕስ እምድር ሠረጸት። ምሕረትን ሓቅን ተራኸባ፣ ሓቅን ሰላምን ተሰዓማ፣ ሓቂ ካብ ምድሪ ኸትበቀሉል እያ” መዝ. 85:10-11።

**መዝሙር:** ”ዮሐንስ ዓው ኢሉ ነቶም ብጾቱ ከምዚ እናበለ መስከረ ካብ ላዕሊ ቃል አቦ ወረደ እሞ በቲ ግርማ መለኮት ማይ ዮርዳኖስን ተናወጸ፣ ኩሎም ሓይሊ ሰማያትን ምድርን ሰንበዱ፣ አብ ቢታንያ አብ ቤት ራባ አብ ስግር ዮርዳኖስ ዮውሓንስ ንኢየሱስ ምስ ረአዮ እንሆ የዋኅ በግዕ እግዚአብሔር እናበለ ዓው ኢሉ ተሃረበ፣ ኢየሱስ ንዮሐንስ ማይ መታን ክቕደስ ብማይ አጥመቐኒ በሎ፣ አብ ሩባ ዮርዳኖስ ብምልክት ሰማይ ገሩ ዮሐንስ ንኢየሱስ አጠመቐ ድሕሪኡ ንሱ ተጠሚቐኑ፣ ንህዝቢ ሰንበት አኸብሩ ጽድቂ ግበሩ እናበለ አምሂርዎም”።

ቅዱስ ዮውሓንስ ፊተውራሪ ኮይኑ ንምጽአት ኢየሱስ መስኪሩ። ምስጢር ወዲ አምላኽ አብ ከርሲ አዲኡ እንከሎ እዩ አስተማቕሩ። ኢየሱስ አብ ገዛ ዘካርያስ ምስ ማርያም ምስ መጽአ ወንጌል ዮውሓንስ ብተሓንስ ተሰራሰረ ይብልና። ዮውሓንስ ልቡ ሓጎስ መሊእዎ ቀስ ኢሉ ክሃረብ ይኸእል አይነበረን ይጭድር ዓው ኢሉ ይምስክር እንሆ የዋህ በግዕ እናበለ ንሰባት አብ ኢየሱስ የሳግርን የብጽሕን ነሩ። አብ ቅድሚ ኢየሱስ ንርእሱ ኢሚንት ቆጺሩ ኣነ ክንእስ ንሱ ክዓቢ እዩ ዝግባእ እናበለ መስኪሩ። ዮውሓንስ ንኹልና አብነትና እዩ። ምስጢር ክርስቶስ ተቐቢልና ክንሕጎስ እሞ ሓጎስና ምስ ካልኦት ክንካፈሎ። ሓጎስ ዝመልኦ መንፈስ አይዕገትን እዩ።

**ምጅማር ሓዲስ ዓመት ምጅማር ጽኑዕ እምነት እዩ።**

አብ ምጅማር ዓመት ኢና ዘሎና፣ አብ ባህልና ሓዲስ ዓመት ክንጅምር ከሎና ብዙሕ ትርጉም ዘልኦ ነገራት ይግበር። አብ ዋዜማ ቅዱስ ዮውሓንስ መንእሰያት ሽግ (ቆልቋል) ወሊዖም ሆየ ሆየ እናበሉ ዓዲ ይዞሩ፣ ኩሉ ብሓደ ከምዘብዕል ከመልክቱ ሆየ ዘይበለ ካባና ይፈላ፣ ሆየ ዝበልና ንዓመታ የድግመና፣ አጃኹም ቆልዑት ባልደንን ጨልቂዑ እናበሉ ሓውሲ ጸሎትን መዝሙርን እናገበሩ ዑደት ይዞሩ። አዋልድ ብወገንን “ንጻወት እንዶ ንተሓወስየ ዘመን ክምለስ እናበላ ሕብረት እንተሎ ሰላም አሎ ስለዚ ንኹሉ ጌጋታት ሓዲግና ክንሓብር ክንፋቕር ብሓደ ክንከውን ከምዘሎና ንርኢ። ዓመት ንዓመት የድግመና እናተባህለ ሓዊ ይሳገሩ ቍራዕ ሓምሊ ውጻእ ገዕት ጠስሚ እቶ ዓኾኻይ ዓኾኻይ እናበሉ ሰለስተ ጊዜ ንሓዊ ብአፍደገ ኮይኑ ሓደ ካብቶም መንእሰያት ወይ አቦ የእትዎ። ክረምቲ ጊዜ ጸልማት ጊዜ ጥመት እዩ ካብ ዮሐንስ ጀሚሩ ግን ኩሉ ይቕየር እዚ አብ መንፈሳዊ ሕይወት እውን የመልክት እዩ ንአረጊት ጉድለትና ቀይርና ሓዲስ መንፈስ ክርስቶስ ክንለብስ የዘኻኸረና።

መንእሰያት ንዓዲ ሆየ ሆየ ኢሎም ምስ ዞሩ አብ ቤተ ክርስትያን መጺኦም ሰለስተ ጊዜ ይዞሩ እሞ ምህልላ ተገሩ አብ ባይቶ ዓዲ ዝግበረሉ ይመጽኡ እሞ “ክብ እንተ በልና ንዝገረ ለጥ እንተበልና ንሕጊ” ኢሎም ሆይኦም የቐምጡ እዚ ኸአ ምእዝዝነት ንሕጊ አምላኽን ንሕጊ ሃገርን እዩ ዘመልክት። ብሕጊ ብስርዓት ዝኸይድ ጥራሕ እዩ ሰላም ዝርክብ ስለዚ አብዚ ሓዲስ ዓመት ንሕጊ አምላኽን ሕጊ ሃገርን ክነኸብር ከምዝግብአና ፈሊጥና መሰል ሰባት እናሓሎና ክነብር መብጽዓና እንሕድሰሉ እዋን እዩ።

እዚ ቅዱስ ብሃሊ ዓድና ምስ እምነትና ዝኸይድ ምስጢር ዝሓዘ ስለ ዝኾነ ክነስተውዕለሉ ክንርድኦ ይግባእ። ብዙሓት መንእሰያትና ሎሚ ናይ ባዕዲ ባህልን ልምድን እንተ አእተዉ ዝሰልጠኑ ዝመስሎም አለዉ። አብ አከያይዳና አብ አዘራርባ አብ ኩሉ ምስ ሰባት ዘሎና ርክብ ባህልና ስሩዕ አገብብ አለዎ። አብ መዓልቲ ቅዱስ ዮውሓንስ ኩሎም ደቂ ተባዕትዮ ጻዕዳ ክዳን

ደቂ አንስትዮ እውን ጸዕዳ ጀሰብያ እየን ዝገብራ ብሓቂ ናይ ትንግኤ ናይ ምንጽሕ ምልክት እዩ። ኣብ ሓዲስ ዓመት ካብቲ ኣረጋጎት ድኽመትናን ኃጢአትናን ተንሢእና ብሓዲስ መንፈስ ክንጅምር ዘዘኻኸረና እዩ። ናይ ካልኦት ባህሊ ተለቂሕካ ንናትካ ምንኣስ ዓገብ እዩ ክርስትያናዊ ሰረት ዘልኦ ባህሊ እዩ ዘሎና። ኣብ ባህልና ንዓቢ ንወለዲ ንካህን ንብዓል ስልጣን ምኽባር ከምኡ ንጽጉም ምሕጋዝ ንዝሓዘነ ምጽንናዕ ኣብ ኩሉ ናይ ኣሕዋት ነገር ምስታፍ ቅዱስ ባህሊ እዩ። ሰብ ኣየድልየንን ባዕለይ እኣክል እየ ምባል ኣብ ጽላለ እዩ ዘብጽሕ ስለዚ ልቦና ኣዕቢና ነስተውዕል።

ኣብ ወንጌል ዮውሓንስ ከም እነንብቦ ኢየሱስ ኣብቲ ምስ ኒቆዲሞስ ዝገበሮ ዕላል ከም ብሓድስ ክትውለዱ ኣሎኩም ይብለና (ዮሓ 3)። ሓዲስ ዓመት ብጠባይና ሕይወትና ኩሉ ቀይርና ክንርከብ እዩ ዝደልየና። ብኹሉ ክንቅየር ኣሎና። ቅዱስ ጳውሎስ ንኣረጋጎት ጠባይትኩ ሓዲግኩም ንክርስቶስ ልበስዎ ይብለና (ቆላ 3፡8)። ኣብ ውሽጢ ልብና ኣቲና ክንሕደስ ክንቅየር ፍቓደኛታት ንኹን። ነፍስና ፈቲሽና ዘሎና ጉድለት ተኣሚና ክንሕደስ እሞ ብሓዲስ መንፈስ ዓመትና ክንጅምሮ። ቅ. ዮሓንስ ተንሰሑ ንኣምላኽ ዝበቅዕ ሕይወት ሓዙ እናበለ ይሰብከና ኣሎ። ዓለም ከቢዱና የማን ጸጋም ኢልና እንተ ኾና ሎሚ ክንምለስ እሞ ኣብ ሓቀኛ መስመር ክንምለስ እዋኑ እዩ። ሓዲስ ዓመትና ብጽቡቅ ክንጅምሮ እምብኣር ኣብ ኣምላኽ ክንምለስ የድሊ። ሓቂ ሒዝና ኣብ መገዲ ኣምላኽ ተመሊስና ክንሕደስ ክንቅየር ኣሎና።

**ንሰባት ምስ ኢየሱስ ከም ዝራኸቡ ምግባር።**

ኣብ ዝተነበ ወንጌል ዮውሓንስ ንኸልተ ካብ ኣርድእቱ ምስ ኢየሱስ ኣራኺብዎም በዚ ኸኣ ኣብ ሓዲስ መጻኢ ሕይወቶም ኣእትይዎም። እቶም ክልተ ኣርድእቲ ንኢየሱስ ክኸተሉን ምስኡ ክኹንን ጀሚሮም። ዮውሓንስ ካብኡ ናብ ኢየሱስ ከምዝሰግሩ ገሩ እዚ እዩ ነሩ ተራኡ። ንሰባት ኣብ ኢየሱስ ምብጻሕ። እንድርያስ ሓደ ካብቶም ክልተ ኣርድእቲ እዩ ነሩ። ንመምህሩ ዮውሓንስ ሓዲጉ ኣብ እግሪ ሓዲስ መምህሩ ተኸቲሉ። ንሱ ዮውሓንስ ኣብ ሓቀኛ መገዲ ክመርሖ ኣድልይዎ እዩ። ነቲ ሓዲስ ሕይወት ክጅምሮ ሓገዝ ዮውሓንስ ኣድላዩ እዩ ነሩ። ነቲ ዮውሓንስ ንእንድርያስ ዝገበሮ እንድርያስ ከኣ ንሓዉ ስምኡን ገርሎ። ነቲ ንሱ ዝረኸቦ ምስ ሓዉ ተዛራብሎ ንኢየሱስ ከምዝረከቦ ነገርዎ ንዓ እሞ ርኣ ኢሉ ኣብ ኢየሱስ ኣብጸሕዎ።

ኣብ ማቴዎስ ማርቆስ ሉቃስ እንድርያስ ከም ሓዊ ጴጥሮስ ምኻኑ እዩ ዝፍለጥ። ኣብ ወንጌል ዮውሓንስ ግን ንሰባት ኣብ ኢየሱስ ብምብጻሕ እዩ ዝፍለጥ። ነቶም ሓምሽተ ሽሕ ህዝቢ ቅድሚ ምምጋቡ እንድርያስ ሓደ ቆልዓ ሓምሽተ እንገራን ክልተ ዓሣን ዝሓዘ ከምዘሎ ዝሓበረ ንሱ እዩ። ገለ ግሪኻውያን ንኢየሱስ ክርእዩ ምስ ደለዩ ንፍሊጶስ ሓቲቶም ፍሊጶስ ከኣ ንእንድርያስ ነገርዎ ሽዑ ኣብ ኢየሱስ ኣብጸሖም። ተልእኮ እንድርያስ ንሰባት ኣብ ኣምላኽ ምብጻሕ እዩ።

ሎሚ ነፍስወከፍና ኣብዚ ተልእኮ ክንጽመድ ድላይ ኣምላኽ እዩ። ንብዙሓት ኣብ ኣምላኽ ከምዝመጹ ምግባር ንብዙሓት ንኣምላኽ ኣብ ሕይወቶም ከም ዝዘክሩ ምግባር። ኣብዚ ሓዲስ ዓመት ሓዲስ ሓላፍነት ክንለብስ ይግብኣና። ካህን ኣብ ሓላፍነት ዘለዉ ጥራሕ ክገብርዎ ከይተጸበና ኣብ ኣምላክ ከምዝቐርቡ ክንገብር ናይ ነፍሲ ወከፍና ተልእኮ እዩ። ንሰባት ኣብ ኢየሱስ ከምዝቐርቡ ክንገብር ሎሚ ንውፈረሎ።

ኣብ ሕይወትና ቁልሕ ኢልና እንተ ረኤና ሰባት እዮም ኣብ እምነትና ኣብጸሖምና ወለድና ደቂ ዓድና ካህና ኣዕሩኽትና ኣብ ኢየሱስ ከም እንቐርብ ገሮምና። ካባና ናብ ኢየሱስ ንበይኑ ዝቐርብ የለን። ንኢየሱስ ክትረክብ ኩሉ ጊዜ ናይ ካልኦት መንጎኻንት የድሊ። ቅድሚ ንኢየሱስ ምርካብና ናይ ብዙሓት ሰባት ስም ክንዝርዝር ንኸእል ኣና። ኩልና ካብ ስድራና ብዝረኸብናዮ ኣና ኣብ ኢየሱስ በጺሕና። ታርኽ ክርስትና ታሪኽ ሰንሰለት ኣብ ክርስቶስ ዘልኦም ተመክሮ እዩ ማለት ሰባት ንኸምኦም ዝበሉ ኣብ ኢየሱስ ናይ ዘብጽሖም ታሪኽ እዩ። ታሪኽ ዘይብሉ ክርስትና ክርስትና ኣይኮነን ከምኡ ተተሓሒዙ ዘይከይድ ታሪኽ እምነት ብዙሕ ይጎድሎ እዩ። ነዚ ክንገብር ዓበይቲ ምስዮናውያን ክንከውን ኣየድልን እዩ። ንኢየሱስ ክንፈልጥ እንተ ኸኣልና ብሱቕና እውን ንብዙሓት ኣብ ኢየሱስ ክነብጽሖም ንኸእል ኣና። ብኸምዚ ኣገባብ ዝኸይድ ክርስትያናዊ እምነት ኣየቋርጽን እዩ እናዓበየን እናቐጸልን እዩ ዝኸይድ።

ሎሚ እምነትና ዛሕልን ጥልመትን በዚሕዎ ዳርጋ አሕሚምናዮ አሎና እንተ በልና ምግናን አይኮነን። ጊዜ ዘምጽአ ዋዕዋዕታ ዝበዝሐ ንብዙሓት ብፍላይ ንመንእሰያት ስሒቡ ኣብ ጌጋ ዘውድቑ ዘሎ ነገራት ንርእዮ አሎና። ንሓቂ ሓዲግካ ብገል መገዲ ንሓቂ ክትረክብ ምድላይ ዘይክአል እዩ። ሓቂ ሓንቲ እያ ንሳ ኸአ ናይ ክርስቶስ ብቤተ ክርስትያኑ ዝመጽአትና እያ። ካብ ቤተ ክርስትያን ክርስቶስ ወጺእና ንሓቂ ክንሕዛ አይንኸእልን ኢና። ንሓቂ ብማዕዶ ንርእያ ከይንህሉ ሎሚ ንበራበር። ክልተ ሓቂ ክህሉ አይክእልን እዩ። እምነትና ሓቂ እንተ ዘይህልዎ ንኸልተ ስሽሕ ዓመት ክጸንሕ አይምኸአለን ሓቂ ዝጎደሎ ክፈናጨልን ክሓቕቕን ክጠፍእን ኣብ ታሪኽ ክንርእዮ ንኸእል ኢና። እሞ ሎሚ ደፊርና ንሓቂ ንሓዛ። ነታ ክርስቶስ ዝሃበና ሓቂ ቤተ ክርስትያን ዘመሓለለፈቶ ሓቂ ክንቅበሎ ግድን እዩ።

በዚ ሓዲስ ዓመት እምብአር ንእምነትና ክነብሮ እምበር ብማዕዶ ከይንነብሮ መብጽዓ ክንኣቱ አሎና። እምነትና ኣብ ውሽጥና ጥራሕ ሒዝናዮ እንነብር አይኮነን ንዘይፈልጡ ክነፍልጥ ደኺሞም አይ ዝሒላት አይ ውዑያት ንዘለዉ ኸአ ክነበራብርም ሎሚ እዋኑ እዩ። ሓወይ ሓፍተይ ናይ ሓዲሽ ዓመት መብራህትኻ ወሊዕካዶ/ወሊዕክዶ ኢልና ክንሓትት አሎና።

እንቋዕ ኣብ ሓዲስ ዓመት ኣብጽሓን ክንብል እንከሎና እንቋሕ ኣብ ምሕዳስ ሕወትና ኣብጽሓና እንቋዕ ንአምላኽ ብዝያዳ ክንዝክር ኣብጽሓን ክንብል ኢልና ኢና እንብሎ። ሓዲስ ዓመት ንሓዲስ ጉዕዞ ሕይወት ብዝያዳ ክትተግሃሉ መብጽዓ እትኣትውሉ ጊዜ እዩ። እምነት ትኸስታ ክበዝሐ እንከሎ ወይ የርክበሉ እንተ በልና ክመውት ቀሊል እዩ። መይቱ ዘይተቐብረ እምነት ኣብ ብዙሓት ይርአ አሎ። ኣብ ምስጢራት ክርስቶስ ዘይምስታፍ ኣብ ጸሎት ኣብ ዝኾነ ናይ ቤተ ክርስትያን ጉዳይ ዘይምስታፍ ንርእስኻ ብመንፈስ ምቕታል እዩ። ብዙሓት ቀተልቲ ነፍሶም አለዉ። ንዓለም ብሃብቲ ንጽልኢ ንቂምታ ኣብ ልቦም ሒዞም ንአምላኽ ቦትኡ ብኻልእ ተኪኦም ዝኸዱ እዚኦም እዮም ብደዎም ምወታት ዝብሃሉ እሞ ሎሚ ትንሣኤ ክንእውጅ ነሕዋትና ብርሃን ክርስቶስ ክንውልዓሎም እዋኑ እዩ እሞ ብሕልናና ንኢየሱስ ክንልኣኽ ከምኡ ንሰባት ኣባኻ ክነብጽሕ ሓግዘና ንበሎ።

ቅዱስ ዮውሓንስ መምህርና ኣብ ኢየሱስ ኣብጽሓን ንሕና ኸአ ንኻልኦት ኣብ ኢየሱስ ክነብጽሕ ኢልና ንለምና። መገዲ ጠፊኡና አሎ እሞ ሓባሪ የድልየና አሎ። ኣብዚ ሓዲስ ዓመትና መገዲ አምላኽ ረኺብና በቲ ሓቀኛ ጎደና ድሕነት ክንምርሽ ሓግዘና ንበሎ።

ማርያም ንመገዲ አምላኽ ልዕሊ ኹሉ ዝፈለጠት እያ። ንዕድመ አምላኽ ሕራይ ክትብል እንከላ ስለ ዝአመነቶን ስለ ዝተቐበለቶን እዩ እዮም ሎሚ እውን ምስኦ ኮና ንመገዲ አምላኽ ክትሕብረና ንለምና። ንሳ ንኢየሱስ ኣብ ቤት ዘከርያስ ኣብ ቃና ዘገሊላ ኣብ ብዙሕ ቦታታ አምጺኣቶ እያ እሞ ሎሚ ኣብ ልብና ኣብ ሕይወትና ኣብ ኩሉ ንወዳ ክተምጽአልና ነዛ እንጅምራ ዘሎና ዓመት ብሰላም ብፍቕሪ አጀሚራ ክተፈጽመና ተለመንልና ንበላ።

በዚ አጋጣሚ ንኹልና ርሑስ ሓዲስ ዓመት ገሩ ናይ ሰላምን ቅድስናን ፍቕሪ ዝንሰፈኖ ሕይወት ክህበና እናተመነኹ ሰናይ ትምኒተይ እገልጻልኩም።

ዓመት ራህዋን ስኒትን ዓመት ፍቕርን ምሕረትን ይግበረልና።

አባ ንጉሠ ፍሥሓ